

૦૪) નબીઓ, તેમના અનુયાયીઓ અને તેમના ઉપર ઈમાન લાવનારાઓના હકમાં હઝરત (સ.)ની દુઆ

બિસ્મિલ્લાહિર રહમાનિર રહીમ

અય અલ્લાહ ! તું જમીનવાસીઓમાંથી રસૂલોનું અનુસરણ કરનારા અને તે મોમિનોને તારી મઝ્હેરત અને પ્રસન્નતાની સાથે યાદ કર કે જેઓ ગેબની દૃષ્ટિએ તેમના ઉપર એ વખતે ઈમાન લાવ્યા કે જ્યારે દુશ્મનો તેમને જુઠા સાબિત કરવાની તાકમાં જ હતા અને એ વખતે કે જ્યારે તેઓ ઈમાનની હકીકતોની રોશનીમાં (તેમના ઝુલૂરના) આસક્ત હતા. એ દરેક કાળમાં અને એ દરેક જમાનામાં કે જેમાં તેં કોઈ રસૂલ મોકલ્યો અને એ સમયના લોકો માટે કોઈ માર્ગદર્શક નક્કી કર્યો. હઝરત આદમ (અ.)ના સમયથી લઈને હઝરત મોહંમદ સલ્લલ્લાહો અલૈહે વ આલેહી વસલ્લમના સમય સુધી હિદાયતના જે જે પેશવાઓ અને પરહેઝગારોના પ્રબંધકો હતા (તે બધાય ઉપર સલામ થાય.)

બારે ઈલાહા ! ખાસ કરીને મોહંમદ (સ.)ના અસલાબોમાંથી એ માણસો કે જેમણે પયગમ્બર (સ.)ને સંપૂર્ણ રીતે સાથ આપ્યો અને તેમની સહાયતામાં સંપૂર્ણ બહાદુરીને પ્રદર્શિત કરી અને તેમની મદદ કરવા તત્પર રહ્યા અને તેમના પર ઈમાન લાવવામાં ઉતાવળ કરી અને તેમની દાવત તરફ પહેલ કરી અને જ્યારે પયગમ્બર (સ.)એ પોતાની રિસાલતની દલીલો તેમના કાન સુધી પહોંચાડી તો તેમણે લબ્બૈક કહ્યું અને તેમના કલેમાને બુલંદ કરવા માટે પોતાની પત્નીને અને બાળકોને ત્યજી દીધાં અને નબુવ્વતના કાર્યની મજબૂતી માટે (કાફર) બાપ અને બેટાઓ સાથે જંગ કર્યો અને નબીએ કરીમ (સ.)ના અસ્તિત્વની બરકતથી એવી પરિસ્થિતિમાં સફળતા પ્રાપ્ત કરી કે એમની મહોબ્બત દિલની રંગે રંગમાં તેઓ ધરાવતા હતા અને તેમની મહોબ્બત અને દોસ્તીમાં એવા નફાકારક વેપારના પ્રસંગો ઈચ્છતા હતા કે જેમાં કદી નુકસાન ન થાય અને જ્યારે તેઓ આપના દીનના બંધનથી બંધાયા તો તેમના કોમ કબીલાએ તેમને છોડી દીધા અને

જ્યારે આપની નિકટતા કેળવી તો પોતાના પરાયા થઈ ગયા.

તો અય મારા માઅબૂદ ! એમણે તારા ખાતર અને તારા માર્ગમાં જે બધું છોડી દીધું તો તું (બદલો આપવાના પ્રસંગે) તેમને ભૂલી ન જતો અને તેમની આ ન્યોછાવરી અને તારી મખ્લૂકને તારા દીન પર એકત્ર કરવા અને રસૂલિલ્લાહ (સ.)ની સાથે હકના દાઈ બનીને ખડા થઈ જવાના બદલામાં તારી પ્રસન્નતા દ્વારા તેમને પ્રતિષ્ઠિત અને પ્રસન્નચિત્ત બનાવજે અને તેમને એ કાર્ય માટે પણ બદલો આપજે કે તેમણે તારા ખાતર પોતાના કોમ કબીલાના શહેરો છોડીને હિજરત કરી અને રોઝીની વિપુલતામાંથી રોઝીની તંગી વેઠી અને આ રીતે તે મઝલૂમોની ખુશીની વ્યવસ્થા કરીને કે જેમની સંખ્યાને તે તારા દિનનું વર્યસ્વ સ્થાપવા માટે, વધારી દીધી.

બારે ઈલાહા ! જેમણે રસૂલ (સ.)ના અસ્હાબોનું અતિ સુંદર માર્ગે અનુસરણ કર્યું તેમને સર્વશ્રેષ્ઠ બદલો આપજે કે જેઓ હંમેશાં આવી દુઆ કરતા રહ્યા કે –

'અય અમારા પાલનહાર ! તું અમને અને અમારા ભાઈઓને માફ કરી દે કે જેઓ ઈમાન લાવવાની બાબતમાં અમારાથી આગળ નીકળી ગયા.'

અને જેમનો અસલી હેતુ અસ્હાબોનો માર્ગ રહ્યો અને તેમની કાર્ય પધ્ધતિ ધારણ કરી અને તેમના માર્ગે ચાલ્યા. એમની આંતરદૃષ્ટિમાં શંકાને સ્થાન ન હતું કે તેમને (સત્ય માર્ગથી) વિમુખ કરે અને તેમના પદચિહ્નો પર ચાલવા અને તેમની રોશન કાર્ય પધ્ધતિના અનુસરણમાં તેમને શંકા કુશંકાએ પરેશાન નથી કર્યા. એ નબી (સ.)ના અસ્હાબોના મદદગાર અને સહાયક અને દીનમાં તેમના અનુયાયી અને જીવનશૈલી અને સદાચારની બાબતમાં તેમના માટે બોધપ્રદ રહ્યા અને હંમેશાં તેમના અભિપ્રાયવાળા રહ્યા અને તેમના પહોંચાડેલા હુકમોમાં તેમના ઉપર કોઈ આરોપ ન મૂક્યો.

બારે ઈલાહા ! એ અનુયાયીઓ અને તેમની પત્નીઓ અને તેમની સંતતિ-ઓલાદ અને એમનામાંથી જે તારા ફરમાબરદાર અને આજ્ઞાપાલક છે તેમના ઉપર આજથી લઈને ક્યામતના દિવસ સુધી દુરુદ અને રહેમત મોકલ, એવી રહેમત કે જેના દ્વારા તું તેમને ગુનાહોથી બચાવે, જન્નતના બાગોમાં તેમને વિશાળતા અને વિસ્તૃતતા આપે, શેતાનના ફરેબથી સુરક્ષિત રાખે અને જે શુભકાર્યમાં તારી પાસે મદદ ઈચ્છે, તેમની મદદ કરે અને રાત દિવસની દુર્ઘટનાઓથી, સિવાય કોઈ શુભ સમાચાર, તેમની દેખભાળ રાખે અને આ બાબત માટે તેમને તત્પર કરે કે તે તારી સાથે સારી આશાઓના અકીદાને સંકળાયેલો રાખે અને તારી નેઅમતોની ઈચ્છા કરે અને બંદાઓના હાથોમાં નેઅમતોની વિપુલતા જોઈને (તારા ઉપર (અન્યાયનો) આરોપ ન મુકે કે જેથી તું એમનું મોઢું પોતાની ઉમેદ અને ભય તરફ ફેરવી દે અને દુનિયાની વિસ્તૃતતા અને વિપુલતાથી તેમનો સંબંધ કાપી નાખે અને આખેરતના અમલ અને મોત પછીની મંઝિલનો સરસામાન તૈયાર કરવાનું તેમની દૃષ્ટિમાં ઉત્તમ બનાવી દે અને શરીરોમાંથી રૂહોના અલગ થવાના દિવસે તેમના ઉપર જે દુઃખ કે કષ્ટ પડે તેને આસાન બનાવી દે અને ક્ષિત્તો તેમજ અજમાયશથી પેદા થનાર ખતરાઓથી અને જહન્નમની અતિશયતા અને તેમાં હંમેશાં પડી રહેવાથી મુક્તિ આપ અને તેમને પરહેઝગારોના સુખચેનનું જે સ્થાન છે તેવા શાંતિસ્થળમાં બદલી નાખ. ★